


ఇసుకపల్లి
దక్షిణామూర్తి



దిగవలసిన రైలు

“ఎక్కిన రైలు దిగక తప్పదు.”

ఇంత గొప్ప సంగతి చెప్పింది ఎవరు? ఏడుకొండలుకు గుర్తురాలేదు. తనే అన్నాడేమో: ఎట్లాగో దిగాలిగదా అని నిరుత్సాహపడి రైలు ఎక్కకుండా ఉంటే ఎలా కుదురుతుంది? రైలు వచ్చినపుడు ఎగిరి గంటేసి, ఆడం వచ్చిన వాళ్ళందరినీ తోసేసి, దర్వాజానుండి పోయే అవకాశం లేకపోతే, కిడికిగుండా దూరి సీటు సంపాదించుకోవాలి. ముందు వెనకలు చూడగూడదు. మీనమేషాలు లెక్కపెట్టగూడదు. సీటు ముఖ్యం. దిక్కులుచూస్తూ, పోయిన రైలువంక టిక్కెట్టు చూపిస్తే ఏం లాభం? పురోగామి అయిన ఏడుకొండలు దిగిన పడవనల్లా తగలేస్తూ ముందుకుపోయాడు

గనకనే ఈ స్థితికి వచ్చాడుమరి. ఆఫీసరు అవటం మాటలా?

ఏడుకొండలు గెజిటెడు ఆఫీసరు అవుతాడనీ, పరువుల పెద్దెలో ప్రయాణం చేస్తాడని అనుకోనివాళ్లు ఆతని ఉత్తరం చూసి “అబ్బ... ఏడుకొండలు అంతటి వాడయ్యాడటరా...” అని ఆశ్చర్య పడ్డారు.

ఏడుకొండలు రైలుస్టేషనువంక శ్రద్ధగా చూశాడు. తను ఆఫీసరు అయి రావటం ఇదే మొదటిసారి కాని అదివరకు అస్తమానం వస్తూనే ఉండేవాడు. ఎన్ని సార్లు వచ్చాడో లెక్కలేదు. పెద్ద పెద్ద ఆఫీసర్లను రైలెక్కించటానికి వచ్చేవాడు. వారి భార్యలను పుట్టింటికి పంపటానికి వచ్చాడు. తన భార్యను పురిటికి

పంపాల్సినప్పుడుగూడా, ఆ పని తన బావమరిదికి వదిలిపెట్టి, తను స్వయంగా ఆఫీసరుగారి భార్యను రైలెక్కించాల్సి వచ్చింది. 'ఉద్యోగ ధర్మం' ఇంట్లో ఆడవాళ్ళకి ఏం తెలుస్తుంది? అయిన దానికి కానిదానికి గునుస్తారుగాని: ఆఫీసరుగారికి పిల్లలు కలగలేదు. అందులో తన బాధ్యత ఏముంది? అయినా బాబాగా రొస్తే ఆఫీసరుగారి భార్యను తను తీసుకుని వెళ్ళవలసివచ్చింది తిరపతి పోతానంటే తీసుకునివెళ్ళి, అక్కడ మకాం, ఉండటానికి ఏర్పాట్లు చూసే బాధ్యత తనపైన వడింది. ఆమె ఫస్టు క్లాసులో కూర్చుంటే, తను రెండో తరగతి పెద్దెలో నిలబడ్డాడు.

పెద్ద ఆఫీసరుగారు మద్రాసునుంచి తిరపతి వచ్చి ఒక రోజుండి తిరిగి వెళ్ళి పోయారు. ఆమె వెంటనే తిరిగిరాలేదు. 'ఆలివేలు మంగాపురం' అన్నది 'శ్రీ కాళహస్తీశ్వరా' అన్నది. 'బెజవాడ కనకదర్శి చూడాలి' అన్నది. 'హోటలులో మకాం' అన్నది. 'గదిలో ఒంటరిగా పడుకోవటానికి భయం' అన్నది. మధ్య మధ్య వచ్చి కనబడిపోతూ ఉండమన్నది. 'ఉద్యోగ ధర్మం' మరి తప్పలేదు. వేళాపాళా లేకుండా ధర్మన భాగ్యం పొందుతూ వచ్చాడు. రూప, స్వరూ, రసగంధాలు అంటారు పెద్దవాళ్ళు. వాటి అర్థం తెలుసుకున్నాడు. ఆ శీలవతికి పుత్రోదయం అయినప్పుడు,

ఆ పిల్లవాడికి 'వెంకట రమణా' అని పేరు పెట్టుకున్నారు. అప్పుడు ఇంట్లో చాలా గలభా అయింది - 'ఏడుకొండలు' అన్నా, 'వెంకట రమణా' అన్నా రెండూ తిరుమలస్వామి పేర్లేగాని ఏడుకొండలకు, వెంకట రమణకు వేరే సంబంధం లేదు. ఈ రెండూ భగవంతుని రూపాలే అని నచ్చజెప్పినకొద్దీ ఇంట్లోవాళ్ళు పేద్రేగిపోయారు - ఆఫీసరు, అతని భార్య కావాలి, తన కావాలి లేట్లు కోమని తాళికట్టిన భార్య చెప్పేవాకా వచ్చింది అందుకనే ఉద్యోగ ధర్మం అసిదారా వ్రతంలాంటిది అంటారు ఏడుకొండలు ఆ రోజురాత్రి భార్యతో రాజీకి వచ్చి 'నువ్వే కావాలి... ప్రమాణంచేసి చెపుతున్నాను' అన్నాడు. రామాయణం నెత్తిన పెట్టుకుని ప్రమాణం చెయ్యమన్నది రోజూ రామాయణం ఉండే చోట భాగవతం ఉన్నది. ఏడుకొండలు భాగవతం నెత్తిన పెట్టుకుని ప్రమాణం చేసి "రుక్మిణీ వల్లభా, రాధా మనోహరా... కాపాడు తండ్రి" అన్నాడు. ప్రమాషను అంటే ఎన్ని తిప్పలు పడాలి?.....

ఫస్టుక్లాసు టిక్కెట్టు వొకసారి మళ్ళీ చదువుకుని, కూలీ నెత్తిన సామాను ఎక్కించి 'పద' అన్నాడు ఏడుకొండలు. 'స్తీపరులో పెట్టమంటారా?' అన్నాడతను. ఏడుకొండలుకు వట్లమండిది - తను ఎవరు అనుకుంటున్నాడు? 'ఫస్టు

క్లాసులో పెట్టు...' ఆఫీసరు కోపం చూపించాడు. కూలీ నెత్తిన పెట్టుకున్న బెడ్డింగు ఏనాటిదో! కొత్త బెడ్డింగు కొనుక్కుంటే కూలివాడు అట్లా మాట్లాడే వాడుకాదు. ఆ బెడ్డింగు అనేక ప్లాటు ఫారాలమీద అనేక మడుగుల్లో తడిసింది. తారు అంటింది. పేద అంటింది. కడిగిస్తే పెద్ద పెద్ద మరకలయింది ఆ బెడ్డింగు తనవెంట రావటం గతం భవిష్యత్తును వెంబడిస్తున్నట్లుగా ఉంది.

సామాను కొంచెం దూరంగా పెట్టింది ఫస్టుక్లాసు వెయిటింగు రూములోకి పోయాడు. బండి కచ్చేటయివుంది. వెయిటింగురూం అవసరంలేదు. ఇంత కాలం ఆ గది బయట తిరిగినవాడు కాబట్టి ఈనాడు సాధికారంగా తోపల కూర్చోవాలనిపించింది. గుమ్మంలో ఎవరో రైల్వేఉద్యోగి ఉంటే టిక్కెట్టు తీసి చూపించాడు. 'అక్కర్లేదులేండి...' అన్నాడతను. తోపల అన్ని పేము కుర్చీలలోనూ, సోఫాల్లోనూ జనం నిండి ఉన్నారు. వాళ్లెవరిదగ్గరా ఫస్టు క్లాసు టిక్కెట్టు ఉండిఉండదు అనుకున్నాడు ఏడుకొండలు. చికాకు వచ్చింది. రైల్వే ఉద్యోగిని పిలిచి 'కూర్చోవటానికి ఎక్కడా ఖాళీలేదు...' అన్నాడు ఏడు కొండలు.

అవును...' అన్నాడతను.

'చాలామంది...రెండోక్లాసు టిక్కెట్టు

వాళ్ళు కూర్చున్నట్లున్నారు,' అన్నాడు ఏడుకొండలు ముఖం చిట్టిస్తూ.

'ఉహూ...' అన్నాడతను.

'నేను కంప్లెయింటుచేస్తాను...' ఏడు కొండలు జేబులోనుండి పెన్నుతీశాడు.

'అట్లాగే...' అన్నాడతను.

'కంప్లెయింట్ పుస్తకం ఎక్కడ...' ఏడుకొండలు విసుక్కుంటున్నాడు.

'స్టేషను మాష్టరుగారిని కలవడమిది...' అతను నిర్లిప్తంగా దూరానఉన్న బోర్డు చూపించాడు. ఇంతసేపు అనవసరంగా ఇతనితో మాట్లాడినందుకు బాధకలిగింది.

ఆట పోతే సామానెవరన్నా ఎత్తుకుపోతారేమో! 'కోరి తలనెప్పి తెచ్చుకోవటమ' అని ఆలోచిస్తుంటే రైలు రానేవచ్చింది. పరుపుల పెట్టెలో కూర్చున్నప్పటి నుండి ఏడుకొండలకు ఆదోరకమైన తీవ్ర, కళ వచ్చినాయి. కొంచెంసేపు గుమ్మందగ్గర నిలబడ్డాడు. గుమ్మం పక్కన 'వకటి' అనే అంకెకోసం వెదికి చూశాడు. పెట్టె నెంబరు నోటుచేసు కున్నాడు. పెట్టెదిగి ఎరిగినవాళ్లెవరన్నా కనిపిస్తారేమోనని చూశాడు. తను ఫస్టు క్లాసు పెట్టె ఎక్కుతూ, దిగుతూఉంటే, 'అలాగా జనమ'ంతా రెండో తరగతి పెట్టెలోకి గుంపులుగా తోసుకుంటూ, కట్టెలు పట్టుకుని వేళ్ళాడుతూ, కిటికీల గుండా దూకుతూ, వేరుసెనక్కాయలు వలిచి పొట్టు అక్కడే పోసుకుంటూ, బతాయి తొక్కులు పోస్తూ ఉమ్ముతూ,

ఉచ్చలతో ఎంతటి నికృష్టమైన సాదా జీవితం గడుపుతున్నారో సుస్పష్టంగా కనిపిస్తోంది ఏడుకొండలుకు. 'ఛీ అలాగా జనం... నాలుగు రూపాయలు పోయినా పై క్లాసులో పోదామని, సుఖంగా జీవితం గడుపుదామని ఉండదు... వీళ్ళకు' అనుకున్నాడు. 'పేడలో పురుగులాంటి వాళ్ళు వీళ్ళు. అక్కడే తిరుగుతారు. అదే స్వర్గం. ఛీ... ఛీ... చీదరించు కుంటూ ప్లాటుపారంమీద నడుస్తుంటే రైలు కూతకూసింది. రైల్లోకి గబగబా ఎక్కాడు పెద్దెనంబరు చూసుకుంటూ.

క్షణాల్లో రైలు వేగం వుంజుకుంది. ఏడుకొండలు ఆలోచనలుగూడా వేగం వుంజుకుంటున్నాయి. తను ఎక్కడ పుట్టాడు. ఎక్కడ పెరిగాడు. ఎక్కడ ఉద్యోగం చేస్తున్నాడు. అంతా దైవ మటన. డైరీలో వెంకటేశ్వరస్వామి పటంతీసి దణ్ణం పెట్టుకున్నాడు. పెద్ద పదవిలోనికి వచ్చిన తర్వాత తణిఖీకి పోవటం ఇదే మొదటిసారి. వాళ్ళ మర్యాదలకు తబ్బిల్లు అయిపోకుండా, అవన్నీ తనకు అరివాటు అయినట్లే ప్రవర్తించాలి. ఎన్ని హంగులు చేసినా, తన కార్యదీక్షలోగాని కర్తవ్య నిర్వహణలోగాని లోపం రానీయకూడదు. అతి మెలకువతో మెలగాలి.....

తను ఆఫీసరు అయి గదిలో కూర్చున్న మొదటిరోజున వాడెవడో

కంట్రాక్టరు వచ్చాడు. అతి వినయంగా మాట్లాడాడు.

'ఏంటి సంగతి?' అటువంటి వాళ్ళతో కర్కశంగానే మాట్లాడాలి.

'మితో మాట్లాడదామని...' అతను నీళ్ళ నమిలాడు.

'మాట్లాడుతున్నాంగా... చెప్పండి.' గదమాయించాడు. అంత తీవిగా మాట్లాడటం సహజంగా వచ్చినందుకు తనే ఆశ్చర్యపడ్డాడు.

'మితో ఆఫీసుపని విషయం మనవి చేసుకోవాలి...' అన్నాడు కంట్రాక్టరు, చేతినంచి ద్రాయరుమీద పెడుతూ.

'ఆఫీసుపనా... అయితే ఇంటికి రండి... తీరికగా మాట్లాడుకుందాం...' గబగబా అన్నాడు. తనే మాట్లాడుతున్నాడు? మాటలన్నీ అన్న తర్వాత గాని వాటి ఆర్థం అవగతం కావటంలేదు. మనసు చెప్పినమాట నోరు ఆనటంలేదు. నోరు చెప్పినమాట చెవులు విని మనసుకు అందజేస్తున్నాయి. సిస్టం ఏదో చెడిపోయినట్లుంది.

'చిత్తం...అదే మనవి చేద్దామని...' కంట్రాక్టరు చేతులు జోడించాడు. 'రాన లీల... హాటల్లో రాత్రి పదింటికి... నూట పదకొండో నంబరు గది... చిత్తం...' అతను వెళ్ళిపోయాడు. ఏడుకొండలు నోటికి తాళంవేసి వెళ్ళి నట్టయింది.

ముక్కుకి ఎవరో తాడుపోసి

లాక్కునిపోతున్నట్టు తొమ్మిదింటికళ్ళా బయలుదేరాడు. 'సెకండుషో సినిమాకు' అని ఇంటిదగ్గర చెప్పాడు. బస్స్టాండు దగ్గర ఎరిగున్నవాడు కనిపించాడు. 'సెకండుషోకి' అన్నాడు తను. అతను అడగలేదు. నవ్వాడు. పళ్ళన్నీ కనిపించాయి. ఆ పళ్ళన్నీ మొక్కజొన్న గింజల్లాగా పరిచెయ్యాలనిపించింది. ఆ నవ్వులో అంతటి వెటకారం ఉంది.

ఏడుకొండలు కిటికీలోనుండి బయటకు చూశాడు. పచ్చని పొలాలు కనిపించాయి. 'రానలీల' హోటల్లో అమ్మాయి ఆ రంగు చీరే కట్టుకుంది. అదే రంగు జాకెట్టు. బొట్టూ అదే రంగు.

'తీ...ఫీర్స్...' అన్నాడు కంట్రాక్టరు గ్లాసు అందిస్తూ. తను ఏమనాలో తోచక కొంచెం కంగారుపడ్డాడు. 'ఫోర్... ఫీర్స్' అంటే గొప్పగా ఉంటుందేమో! మౌనం ఉత్తమ లక్షణం. ఇకిలించాడు. పళ్ళు బయటపెట్టాడు

'హూ డు యు డూ..?' అన్నది ఆమె. ఏం సమాధానం చెప్పాలి? అందరిలాంటివాడే తనూ! ఆ మాటే అన్నాడు. వక్కుమని నవ్వింది ఆమె. కంట్రాక్టరు విరగబడి నవ్వాడు. ఆ అమ్మాయి తన భుజంమీద చెయ్యివేసి 'హూ...నైస్..' అన్నది? ఏమిటి... ఆ చొరవ. ఏది ఎట్లాఉన్నా ఆపీనర్లదే జీవితం. ఆపీనరు కానివాడిదీ ఒక బ్రతుకేనా? ఏడు కొండలు జేబులో పెన్ను చూసుకున్నాడు. తనకే అధికారం ఉండే

భారతదేశ ప్రజలందరినీ ఆపీనర్లుగా ప్రకటిస్తాడు. ఏడుకొండలు పెన్ను క్యాప్తీసి పాళీ ఉన్నదోలేదో అని అనుమానంగా చూశాడు. సిరా ఉన్నదో, లేదో; క్యాప్ పెట్టి పెన్ను జేబులో పెట్టుకున్న తర్వాత పెన్నుకు పాళీ ఉన్నదో, లేదో అని మళ్ళీ అనుమానం వచ్చింది. ఏడుకొండలు మనస్సు పరిపరి విధాల పోతోంది. రెండో తరగతిలో ప్రయాణం చేసినప్పుడు ఇంత ఆందోళన ఎరగడు...

పెద్దెలో నలుగురైదుగురు వున్నారు. పై బెర్తుమీద ఎవరో పెద్ద దుప్పటి కప్పుకుని పడుకున్నారు. మరీ లావుపాటి వాళ్ళయితే వొకరు కావచ్చు. లేకపోతే సన్నటివాళ్ళ ఇద్దరు కావచ్చు. రెండు టికెట్లూ కొన్నారో లేదో; తన కెందుకూ. టికెట్లూ కలెక్టరు చూసుకుంటాడు. తను పెద్ద ఆపీనరయినా చిన్న ఉద్యోగికి రావలసిన ఆలోచనలే వస్తున్నాయి. అలారంమోత ఒకసారి వినబడగానే తన ఆలోచనలన్నీ చెల్లాచెదరయినాయి. ఏ సూటుకేసులో ఉన్నదో అలారం గడియారం మోగుతోంది. రైల్వోగూడా ఈ గొడవ ఏమిటి. ఇంకా చీకటిపడలేదు. దైం చూసుకున్నాడు. గడియారం అగిపోయింది. బయటకు చూశాడు. బోలెడన్ని రైలుపట్టాలు. చిన్నపిల్లలు పలకమీద ఇష్టం వచ్చినట్లు పిచ్చిగీతలు గీసినట్లున్నాయి. ఊరొచ్చేసింది. సిగ్గులు కనిపించింది. దూరాన

ప్లాటుఫారం. దాని నీడలో మనుష్యులు నీడల్లాగా కదలటం అంతా కనిపిస్తోంది. గబుక్కున లేచి బెడ్డింగు చుట్టాడు. నూటుకేసు సర్దాడు. ఈ షణ్ణంకోసమే తను ఎదురుచూస్తున్నది. అమెరికాపోయి విమానంలో తిరిగినా వొకటే ! ఆడవిలో నెమలి నృత్యం చేసినా వొకటే ! అయిన వాళ్ళు చూడాలి. మెచ్చుకోవాలి. కావలసినవాళ్ళ శభాష్, అనాలి. అందుకనే తను బయలుదేరేముందు తనిఖీ చేయబోయే ఆఫీసువాళ్ళకే కాకుండా, తన బంధుమిత్రులందరికీ ఉత్తరాలు వ్రాశాడు. 'తను ఫలానా బండికి వస్తున్నాననీ, స్టేషనుకు రావలసిందనీ.' అందరూ వస్తారు. తను ఫస్టుక్లాసు గుమ్మంలో నిలబడి చేయి ఊపుతాడు. వాళ్ళందరూ గుర్తిస్తారు. నమస్కరిస్తారు. వాళ్ళ దండలుతెచ్చి వెయ్యవచ్చు. 'అబ్బే... ఇవన్నీ ఎందుకండీ.' అంటాడతను. వాళ్ళ దండలు తేకపోతే ! 'మీరు దండలు తీసుకుని రావటం... స్టేషనులో వేయటం... నాకు అంతగా నచ్చవు... తరవాత మీ ఇష్టం...' అని ఉత్తరంలో వొక ముక్క వ్రాస్తే సరిపోయేదేమో !

బండి వేగంకంటే గుండెవేగం ఎక్కువగా ఉన్నది. ముఖంమీద చిరుచెమట పట్టింది. రుమాలు కనిపించలేదు. బెడ్డింగు చుట్టినప్పుడు లోపల పడేసినట్లున్నాడు. చేత్తో తుడుచుకున్నాడు-చేతులు లాగూజేబుకు తుడుచుకున్నాడు. ప్లాటుఫారం రానేవచ్చింది.

చక్రంలా...? గుండె... చప్పు డెక్కడ నుండి వస్తోంది. ప్లాటుఫారంమీద ఆవువొకటి తిరుగుతోంది. అక్కడక్కడ పేడ కనిపిస్తోంది. శుభ్రత లేదు. ఈ దేశం బాగుపడేదేమిటి? ఆవులు ప్లాటుఫారంమీదకు రావటానికి కారణం ఏమిటి? వాటికి ప్లాటుఫారం టిక్కెట్టు అక్కర్లేదనేగదా ! రూల్సు మార్చాలి.

ప్లాటుఫారంమీద ఏదో గోడ కడుతున్నారు. ప్లాటుఫారం పెంచుతున్నట్లున్నారు - సిమెంటు బస్తాలు లోపల నుండి తీసుకువచ్చి పడేస్తున్నారు. అంతా సిమెంటు లేస్తోంది. ఆ కూలీల వళ్లంతా సిమెంటే. సిమెంటుతో చేసిన బొమ్మల్లాగా ఉన్నారు. వళ్లంతా చెమటపట్టినట్లుంది. శరీరమంతా చారలుగా కనిపిస్తున్నాయి. కింద నడుస్తూ పేడ తొక్కినట్లున్నారు. ఒకడికి కాలంతా అంటుకుంది. వాడు ఏమీ పట్టనట్లుగా నడుస్తున్నాడు. ఆ వాసన తెలీదా? పేడ పురుగులు వీళ్ళ. వాళ్లంతా ఆఫీసర్లు కావారంటే ఎన్ని జన్మలు ఎటాలి ! అప్పుడు సిమెంటు బస్తాలు ఎవరు మోస్తారు మరి? బీ..బీ.. జేబురుమాలుకోసం చూశాడు, ముక్కుకు అడ్డం పెట్టుకుందామని. రుమాలు బెడ్డింగులో ఉన్న సంగతి అప్పుడు గుర్తొచ్చింది.

బండి బ్రేకులు చప్పుడు చేసుకుంటూ ఆగింది. లేచి గుమ్మందగ్గర నిలబడ్డాడు. తనవాళ్ళకోసం దృష్టిని సారించాడు, ఈ చివరనుండి ఆ చివరదాకా. ఎవరో తెలి

సిన వాడిలాగా కనిపిస్తే చేయి ఊపాడు. అతను ఎవరో? వ్యక్తినిపొలిస వ్యక్తి ఉండొచ్చు. ఏడుకొండలు గుండెదడ కొంచెం సర్దుకుని మళ్ళీ మొదలయింది. దడ రాకపోతే గుండె ఆడుతున్నదో లేదో తెలుసుకోవటం కష్టమే అయిదు నిమిషాలయింది. పదినిమిషాలయింది. ప్లాటుఫారంమీద పెద్ద గడియారంముల్లు ఒక్కొక్క నిమిషం ముందుకు గెంతుతూ జరుగుతుంటే, తన వెనకాలనుండి వచ్చి తన నెవరో ముందుకు తోసేస్తున్నట్లుగా ఉన్నది. తనకోసం ఒక్కళ్ళూ రాలేదు. ఏమయిపోయారు వీళ్లంతా? చచ్చారా! బ్రతికారా! ఒక్కడన్నా రాకూడదూ. తను మొదటితరగతి పెద్దెలోనుండి దిగినట్లు చెప్పటానికి ఒక్క సాక్ష్యం గూడాలేదు. సాక్ష్యం దొరక్కొంటా తన నెవరో ఖాసీచేసినట్లు బాధకలిగింది. అప్పటిదాకా తనతో ప్రయాణంచేసిన వ్యక్తి ఊరుకోకుండా 'ఏమండీ... మీ రిక్కడేగాదూ... దిగాలన్నారు...' అన్నాడు. తను స్టేషనులోనో దిగు తాడో, గోదార్లో దుకుతాడో వాడి కెందుకు? కిందకు దిగిన తర్వాత, వస్టుక్లాసులో దిగినవాడూ రెండ్ తరగతిలో దిగినవాడూ, టిక్కెట్టు లేకుండా వచ్చినవాడూ అందరూ ఒక్కటే! గుండె నోట్లోకి వస్తున్నది. చేతిలో చెమటపట్టి కడ్డి జారిపోతున్నది. అతను 'దైమయిపోతోందండి...' అంటున్నాడు. వాడిని చంపేయ్యా

లన్నంత కోపం వచ్చింది. అతను తనకు ఏం అపకారం చేశాడు? ఇంతకంటే అపకారం ఏం కావాలి. తన దురవస్థకు సాక్షి అయ్యాడు. గార్డు విజిలు ఊదాడు. పచ్చజండా ఊపాడు. గంట గజగజా మోగింది ఇంజను గుప్ గుప్ మంటూ చప్పుడు చేస్తోంది. ఎవరికి వీలయిన ధ్వనులు వాళ్లు చేస్తున్నారు. రైలు బయలుదేరింది అన్న సంగతి ఒక్క శబ్దంలాకా మనసుకు పట్టలేదు. ఎదురుగాఉన్న పుస్తకాల పొపు ఎడం పక్కకు వెళ్ళిపోతుంటే కళ్ళు తిరుగు తున్నాయేమో! అనుకున్నాడు - కళ్ళు తిరగటంకాదు. బండిచక్రాలు తిరుగు తున్నాయి. బండి ముందుకు పోతున్నది. ఈ రైలు ఒకళ్ళకోసం ఆగేదీకాదు. ఈ సంగతి తను ఎంతమందికో చెప్పాడు. బండి బయలుదేరే లోపునే ఎక్కాలని చెప్పాడు. బండి ఎక్కటం నేర్చు కున్నాడు కాని దిగటం నేర్చుకున్నట్లు లేదు. గబుక్కున సూటుకేసి కింద పడేశాడు. బెడ్డింగు పడేశాడు. దాని పట్టి ఊడింది. కాలికి చుట్టుకుంది. బెడ్డింగు ప్లాటుఫారానికి రాచుకుంటూ వస్తోంది. తనంతట తను దిగే స్థితి పోయింది. బెడ్డింగు అతన్ని పట్టుకుని లాగి కింద పడేసినట్లయింది. తర్వాత ఏం జరిగిందో కొన్ని శబ్దాలదాకా అర్థం కాలేదు. పట్టాలకు ప్లాటుఫారానికి మధ్య ఉన్నాడు తను. కాలు దోక్కుని పోయింది. భగ్గున మండిపోతోంది. రైలు అగింది.

దై'లు కట్టుకున్నవాళ్ళు, కోట్లు వేసు
కున్నవాళ్ళు, మల్లెపూలవంటి బట్టలు వేసు
కున్నవాళ్ళు... పెద్ద పెద్ద ఆఫీసర్లు...
గుంపులుగా నిలబడి చూస్తున్నారు.
వాళ్ళంతా ఆఫీసర్లేనా... ఏమో. మంచి
బట్టలు ఎవరైనా కట్టుకోవచ్చు. ఏడు
కొండలుకు స్పృహ వస్తూపోతూ ఉన్నది.
వెంకటేశ్వరస్వామి గురుకు వచ్చాడు.
'స్వామీ...' జనం తోసుకుంటున్నారు.
'ఏం టయింది...' 'ఏం టయింది ..'
అంటున్నారు.

'పాపం ఎవరో పడిపోయారు...'

సిమెంటుమోసే కూలీలు వస్తున్నారు.
తెల్లబట్టలవాళ్ళు పక్కకు తప్పుకుంటు
న్నారు. 'చచ్చిపోయాడా...' తను
చచ్చిపోలేదని చెప్పాలనిపించింది ఏడు
కొండలుకు. మాట పెగల్లేదు.

'ఏంటి చూస్తున్నారు... ఇచిత్రం...
ముందు పైకి లాగండి...' అందులో
ఒక కూలీ అంటున్నాడు. అతనివెంట
ఇద్దరు, ముగ్గురు కూలీలు దిగారు. కాళ్ళ
ఒకరు, చేతులు ఒకరు, నడుం ఒకరు...
అంతమంది ఎప్పుడు వచ్చారు. పట్టాల
పక్కన కూరుకునిపోయినవాడిని మెల్లిగా
ఎత్తి ప్లాటుఫారంమీద పడుకోబెట్టారు.
తల తిరుగుతోంది.

'గాలి రాసిందశ... ఛస్తాడు...' జనాన్ని
వెనక్కు నెట్టుతున్నారు. అక్కడినుంచి మెల్లిగా
ప్లాటుఫారం బెంచిమీద పడుకోబెట్టారు కూలీలు.
తనను ఎత్తుకుని తీసుకువస్తుంటే ఆ

చెమటకంపు. వేడవానన సిమెంటు
గంధం కలిసి ముక్కుపుటాలకు తగులు
తోంది. ఆసహ్యం వేయలేదు నంద
నోడ్యానవనంలోని సుగంధ పుష్ప
సౌరభంలా తోచింది. ఆ కూలీలకోసం
చూశాడు. కనిపించలేదు. అతని బంధు
మిత్రులు, ఉద్యోగులు అంతా అప్పుడు
వచ్చినట్లన్నారు.

'ఏముండి... సార్...'

'తమరు... ఏడుకొండలుగారు కాదా
సార్.'

'దారిలో జీవుపడిపోయిందిసార్...'

కొత్తకారు క్యాంపుకి పోయిందిసార్...
లేకపోతే అదే తెచ్చేవాళ్ళం సార్...' వి
నయంగా నిలబడ్డారు వాళ్ళు.

ఆ మాటలన్నీ అతన్ని నమిలే
స్తున్నాయి

'ఏరా... ఏడుకొండలూ... రైలు

దిగటం చేతకాకపోతే ఎట్లాగురా...' ఎ
వరిదా గొంతు? తన మనస్సేనేమో! తనను
పట్టాలమీదనుండి పైకి తెచ్చిన కూలీ
పేరేమిదో అడిగి తెలుసుకోవాలి. డాక్టరుగా
రాగానే కూలీలు వెళ్ళిపోయి నట్లున్నారు.
ఆ కూలీ పేరు ఎవర్ని అడగటం? ఏడు
కొండలు మనస్సులో ఏదో మబ్బుతెర
తొలగినట్లయింది. ఏమిటి అవివేకం? "ఆఫీ
సర్లకు పేర్లు గాని, మనిషికి పేరేముంటుంది?" అను
కున్నాడు. రైలు వెళ్ళిపోతోంది. మొదటి
తరగతి పెడ్టేదో, రెండో తరగతి పెడ్టేదో
కనిపించటంలేదు ఏడుకొండలుకు.